

TIOSESI O 'UVEA MO FUTUNA



Hogofulu mā nima fagonogono

TE MISITELIO O TE TAHITOLU TAPU



Ko te Tahitolú ko he misitelio

I te fagonogono n°9, ne'e tou talanoa ai ki te misitelio 'aenī o te Tahitolú, ne'e tou talanoa ai ki te faigata'a o te mahino ki te lau 'aenī:

Ko he 'Atua e tahi kā ko he fo'i tokotolu.

Ko te misitelió, ko he mo'oni, kua pāui'i tātou ke tou 'ilo'ilo'i māmālie kā 'e hoki tou mahino anai ki tona kātoa mokā hoki tou felāve'i o feagai mo te 'Atuá.

I te kua hili atu o tatatou toe lau fakatahi 'ia falāsisi fuli o te fakatātā pe'e faka'iloga o te kau 'apostoló (te "E au tui ki te 'Atua"), 'e ko he ma'ua ke tou toe liliu mai ki te mo'oni 'aia, he'e ko te maka tuta'aga o tātou, fakatahi mo 'otatou tehina kātoa, 'e natou tui, o hagē pē ko tātou, **ki he 'Atua pē e tahi.**

'E fakahāhā māmālie mai pē e Sēsū 'ia te Tamai, 'ia te Laumālie Mā'oni'oni pea mo te fetāpiki 'aki a nātou tokotolu, i te tohi mo te lau o te 'Evaselió, kā 'e mole pē iai he lakaga 'e talanoa ai ki te Tahitolutapú.

'E fai pē ki ai he ki'i fakatā agaaga kehe I te lakaga ne'e papitema'i ai Sēsū (Mt 3, 16 pea //) pea mo te temi ne'e fekau'i ai 'ia te kau 'apostolo i te hili o te Toetu'uake: "*Olo la i te mālama nei kātoa o ako'i ke ma'u ni tisipulo pea ke papitema'i nātou i te huafa o te Tamai, mo te 'Alo mo te Laumālie Mā'oni'oni.*" (Mat 28,29)

Koutou manatu'i te 'ui a Sēsū ki 'ana tisipulo lolotoga tanatou kakai fakamuli: "*Kei lahi me'a kei tonu ke au ui atu, kā i te lakaga nei, 'e mole koutou mālolohi fe'auga ke koutou matali. Kāpau 'e toe liliu mai, 'ia ia ko te Laumālie o te mo'oni, 'e ina taki anai koutou ki te mo'oni kātoa.*" (Soane 16,13). 'E kei toe lahi te 'ū me'a 'e tonu ke tou 'ilo'i maiā me'a 'e palalau'i 'e Sēsū pea 'e kei toe lahi te gāue a te Laumālie Mā'oni'oni ki totatou ako'i ke tou mālama kiā me'a fuli!

Ne'e fai te fakatalitalí ki te hoki fono faka'ēpikopo o Nisē i te fā sēkulō pea hoki kalaga'i ai 'ia te mo'oni tāfito 'aia 'aē ko te 'uho o tatatou tui fakakilisitiano.

Koteā leva he me'a ke tou ui hu'uga mo te Tahitolu tapu?

'E ui mai e te 'alatike 35 o te Youcat: **'E matou tui ki te 'Atua pē e tahi i te fo'i tokotolu.** "**Ko te 'Atua, 'e mole tokotahi, ko te fakatahi'aga lelei tukupau** (Penetiketo XVI, aho 22 o maio 2005). 'E mole tou faikole ki ni 'atua kehekehe e toko tolu, kā e **ko he 'Atua 'e tokotahi** i he fo'i tokotolu. Ko te Tamai, ko te 'Alo pea mo te Laumalie kua natou fakatahi tukupau i he 'ofa e tolu kae tahi. **Ko te 'Atua 'e 'ofa! Ko te misitelio o te Tahitolu ko te misitelio o te 'Ofá.**

Kana ne'e tokotahi lā 'ia te 'Atuá pea mo mavae kehe, ne'e mole feala hana 'ofa o he'egata. 'E ma'ua ke iai he fo'i tokolua, ke feala he fe'ava'aki o he 'ofa. 'E talanoa tu'uma'u mai pē Sēsū ki tana Tamai 'e i Selō: "*Ko te Tamai pea mo au, ko he me'a e tahi.*" (Soane 10,30) 'E nā faikole ki te Tamai pea 'e nā momoli ifo 'ia te Laumalie Mā'oni'oni 'aē ko te 'Ofa o te Tamai pea mo te 'Aló. Ko he 'ofa mo'oni kua ava mai. Ne'e lau fēnei e Sagato 'Antonio o Saint-Exupéry: "*Ko te 'ofá, 'e mole ko he fesio'aki a he tokolua. Ko te sisio tokolua ki he sio'aga e tahi.*" **Ko te 'ofá, ko te fakatalitali, ko te foaki o kita.** Ko te fakatalitali 'aia, ko te fefoaki'aki 'aia 'e ina fakatahi'i 'ia te fo'i tokotolú.

Ne'e kua tou sio'i pē pe ko ai 'iā natou taki tokotahi mo te gāue a te taki tokotahi i te lakaga ne'e tou ako'i ai te kole Tuí.

Ne'e kua natou fe'auga pē 'iā nātou tokotolu: Te tamai, te 'Alo pea mo te Laumālie Mā'oni'oni, kae kana koia, ne'e liliu tonatou 'ofa ko he fakapulepule 'ātea pē kiā nātou tokotolupē. Ne'e fia 'avahi e te 'Atua tona 'ofa ki te mālamanai kātoa, kae tāfito kehe age ki te tagata.

Koteā ma'uhiga o te Tahitolu tapú?

Ko te hisitolia kātoa o 'Iselaele 'e ina faka'asi'asi māmālie mai 'ia te 'ofa 'aia o te 'Atua ki tana haha'i, 'e ina teuteu'i ki te ha'u a te 'Aló, 'ia Sēsū. Ko Sēsū, ne'e ha'ele mai o fakahā mai ko te tagata kua fakagafua mai **ke tahi mo te 'Atua** pea mo fakaava mai te ala o te 'ofá 'aē 'e a'u ai ki te 'Atua. I tana faikole i te afiafi o te Felia nima tapú, ne'e ina lau: *“Ke natou fakatahi, o hagē ko koe Tamai, 'e ke 'iā Teau, pea 'e au 'iā te koe. Ke natou tahi mo tāua, kote'uhi ke tui 'ia te mālama ne'e ke momoli mai au.”* (Sn, 17,21) Pe'e mole taulekaleka? **Ke tou fakatahi o tahi mo te 'Atua?**

Kote'uhi ne'e 'ofa kātoa Sēsū i tana Tamai, pea kote'uhi ne'e toe 'ofa kātoa ia 'iā tātou, ne'e 'alu ki te kolusé o foaki 'ia Teia, **'aki tana filifili 'āteainá i tona ofa tofu pē** ki te Tamai pea mo te Tagatá.

'E 'o'ofa 'iā tātou 'ia te 'Atua, Tamai, 'Alo pea Laumālie Mā'oni'oni, pea 'e ina fia fakaulu tātou ki tona 'ofá, 'e ina fia **vaevae 'ia tona 'uhigá.**

'E ina pāui'i 'ia tātou fuli pea kapau 'e tou ma'u 'ia te faigamālie ke tou logo'i te pāui 'aia, kapau kua tou tokalelei ke tuku tatatou tui ki te 'Atuá, kua feala leva hatatou tali pea mo ulu ki te Manava'ofa o te 'Atuá pea tou ulu ai ki tona fāmilí, 'aē ko te 'Ekelesiá, 'aki **te papitemá.**


'E tou papitema “i te huafa o te Tamai pea mo te Alo pea mo te Laumālie Mā'oni'oni.”

'E tou toe liliu mai anai o talanoa ki te Papitema 'aē 'e ina fakatahi'i tātou ki te 'Atua pea mo te 'Ekelesia i he tahi fagonogono.

Tui ki he 'atua pē 'e tahi, kā ko he fo'i tokotolu, ko te misitelio tāfito 'aia o tatatou tui fakakilisitiano. Ko te Laumālie Mā'oni'oni tahi pē 'e feala ke ina fakahāhā mālie mai kiā tātou 'ia te ma'uhiga o te 'ofa fakamisitelio 'aia kua fakaafe tātou ke tou hū ki ai.

'IO, 'E AU TUI KI TE ATUA TAMAI, ALO PEA LAUMALIE, E AU TUI KI TE TAHITOLUTAPU!

Tou kole kiā Teia mo he loto kātoa ke tou fakaoviovi lahi atu ki te 'Atua 'aia o te 'ofá, 'Atua 'aia o te 'ofa tukupau pea tou fakafeta'i ki te 'Atua i tana loto lelei ke ina vaevae kiā tātou 'iā ia totonu.



Ko te Tamai, 'e mole ko te 'Aló, ko te 'Aló 'e mole ko te Tamai. Ko te Tamai, 'e mole ko te Laumālie pea ko te Laumālie 'e mole ko te Tamai, pea ko te Laumālie 'e mole ko te 'Aló, pea ko te 'Aló 'e mole ko te Laumālie.

Ko te Tamai 'e 'Atua, ko te Alo 'e Atua, ko te Laumālie 'e 'Atua.

Fakatahi 'e natou 'Atua!

Kapau 'e koutou tali ke 'avatu 'ia te 'ū fagonogono 'aenī ki takotou I-mele, tuku mai 'akotou tu'asila neti kiā Moseniolo Kilano: ghderasilly@mail.wf. 'E toe feala pē ke kotou ma'u i te site o te tiosesi: www.dec.nc/diocese/wf